

मोक्षपाहुड़

परद्रव्य को परित्याग पाया ज्ञानमय निज आतमा ।
शत बार उनको हो नमन निष्कर्म जो परमात्मा ॥१॥
परमपदथित शुध अपरिमित ज्ञान-दर्शनमय प्रभु ।
को नमन कर हे योगिजन ! परमात्म का वर्णन करूँ ॥२॥
योगस्थ योगीजन अनवरत अरे ! जिसको जान कर ।
अनंत अव्याबाध अनुपम मोक्ष की प्राप्ति करें ॥३॥
त्रिविध आतमराम में बहिरातमापन त्यागकर ।
अन्तरात्म के आधार से परमात्मा का ध्यान धर ॥४॥
ये इन्द्रियाँ बहिरातमा अनुभूति अन्तर आतमा ।
जो कर्ममल से रहित हैं वे देव हैं परमात्मा ॥५॥
है परमजिन परमेष्ठी है शिवंकर जिन शास्वता ।
केवल अनिन्द्रिय सिद्ध है कल-मलरहित शुद्धात्मा ॥६॥
जिनदेव का उपदेश यह बहिरातमापन त्यागकर ।
अरे ! अन्तर आतमा परमात्मा का ध्यान धर ॥७॥
निजरूप से च्युत बाह्य में स्फुरितबुद्धि जीव यह ।
देहादि में अपनत्व कर बहिरात्मपन धारण करे ॥८॥

निज देहसम परदेह को भी जीव जानें मूढजन ।
 उन्हें चेतन जान सेवें यद्यपि वे अचेतन ॥१॥
 निजदेह को निज-आतमा परदेह को पर-आतमा ।
 ही जानकर ये मूढ सुत-दारादि में मोहित रहें ॥१०॥
 कुज्ञान में रत और मिथ्याभाव से भावित श्रमण ।
 मद-मोह से आच्छन्न भव-भव देह को ही चाहते ॥११॥
 जो देह से निरपेक्ष निर्मम निरारंभी योगिजन ।
 निर्द्वन्द्व रत निजभाव में वे ही श्रमण मुक्ति वरें ॥१२॥
 परद्रव्य में रत बंधें और विरक्त शिवरमणी वरें ।
 जिनदेव का उपदेश बंध-अबंध का संक्षेप में ॥१३॥
 नियम से निज द्रव्य में रत श्रमण सम्यकवंत हैं ।
 सम्यक्त्व-परिणत श्रमण ही क्षय करें करमानन्त हैं ॥१४॥
 किन्तु जो परद्रव्य रत वे श्रमण मिथ्यादृष्टि हैं ।
 मिथ्यात्व परिणत वे श्रमण दुष्टाष्ट कर्मों से बंधें ॥१५॥
 परद्रव्य से हो दुर्गति निजद्रव्य से होती सुगति ।
 यह जानकर रति करो निज में अर करो पर से विरति ॥१६॥
 जो आतमा से भिन्न चित्ताचित्त एवं मिश्र हैं ।
 उन सर्वद्रव्यों को अरे ! परद्रव्य जिनवर ने कहा ॥१७॥
 दुष्टाष्ट कर्मों से रहित जो ज्ञानविग्रह शुद्ध है ।
 वह नित्य अनुपम आतमा स्वद्रव्य जिनवर ने कहा ॥१८॥
 परद्रव्य से हो पराङ्मुख निजद्रव्य को जो ध्यावते ।
 जिनमार्ग में संलग्न वे निर्वाणपद को प्राप्त हों ॥१९॥
 शुद्धात्मा को ध्यावते जो योगि जिनवरमत विषैं ।
 निर्वाणपद को प्राप्त हों तब क्यों न पावें स्वर्ग वे ॥२०॥
 गुरु भार लेकर एक दिन में जाँय जो योजन शतक ।
 जावे न क्यों क्रोशार्द्ध में इस भुवनतल में लोक में ॥२१॥

जो अकेला जीत ले जब कोटि भट संग्राम में ।
 तब एक जन को क्यों न जीते वह सुभट संग्राम में ॥२२॥
 शुभभाव-तप से स्वर्ग-सुख सब प्राप्त करते लोक में ।
 पाया सो पाया सहजसुख निजध्यान से परलोक में ॥२३॥
 ज्यों शोधने से शुद्ध होता स्वर्ण बस इसतरह ही ।
 हो आतमा परमात्मा कालादि लब्धि प्राप्त कर ॥२४॥
 ज्यों धूप से छाया में रहना श्रेष्ठ है बस उसतरह ।
 अव्रतों से नरक व्रत से स्वर्ग पाना श्रेष्ठ है ॥२५॥
 जो भव्यजन संसार-सागर पार होना चाहते ।
 वे कर्म ईंधन-दहन निज शुद्धात्मा को ध्यावते ॥२६॥
 अरे मुनिजन मान-मद आदिक कषायें छोड़कर ।
 लोक के व्यवहार से हों विरत ध्याते आतमा ॥२७॥
 मिथ्यात्व एवं पाप-पुन अज्ञान तज मन-वचन से ।
 अर मौन रह योगस्थ योगी आतमा को ध्यावते ॥२८॥
 दिखाई दे जो मुझे वह रूप कुछ जाने नहीं ।
 मैं करूँ किससे बात मैं तो एक ज्ञायकभाव हूँ ॥२९॥
 सर्वास्रवों के रोध से संचित करम खप जाय सब ।
 जिनदेव के इस कथन को योगस्थ योगी जानते ॥३०॥
 जो सो रहा व्यवहार में वह जागता निज कार्य में ।
 जो जागता व्यवहार में वह सो रहा निज कार्य में ॥३१॥
 इमि जान जोगी छोड़ सब व्यवहार सर्वप्रकार से ।
 जिनवर कथित परमात्मा का ध्यान धरते सदा ही ॥३२॥
 पंच समिति महाव्रत अर तीन गुप्ति धर यती ।
 रतनत्रय से युक्त होकर ध्यान अर अध्ययन करो ॥३३॥
 आराधना करते हुये को अराधक कहते सभी ।
 आराधना का फल सुनो बस एक केवलज्ञान है ॥३४॥

सर्वज्ञ एवं सर्वदर्शी आतमा सिध शुद्ध है ।
 यह कहा जिनवरदेव ने तुम स्वयं केवलज्ञानमय ॥३५॥
 रतन त्रय जिनवर कथित आराधना जो यति करें ।
 वे धरें आतम ध्यान ही संदेह इसमें रंच ना ॥३६॥
 जानना ही ज्ञान है अरु देखना दर्शन कहा ।
 पुण्य-पाप का परिहार चारित यही जिनवर ने कहा ॥३७॥
 तत्त्वरुचि सम्यक्त्व है तत्ग्रहण सम्यग्ज्ञान है ।
 जिनदेव ने ऐसा कहा परिहार ही चारित्र है ॥३८॥
 दृग-शुद्ध हैं वे शुद्ध उनको नियम से निर्वाण हो ।
 दृग-भ्रष्ट हैं जो पुरुष उनको नहीं इच्छित लाभ हो ॥३९॥
 उपदेश का यह सार जन्म-जरा-मरण का हरणकर ।
 समदृष्टि जो मानें इसे वे श्रमण श्रावक कहे हैं ॥४०॥
 यह सर्वदर्शी का कथन कि जीव और अजीव की ।
 भिन-भिन्नता को जानना ही एक सम्यग्ज्ञान है ॥४१॥
 इमि जान करना त्याग सब ही पुण्य एवं पाप का ।
 चारित्र है यह निर्विकल्पक कथन यह जिनदेव का ॥४२॥
 रतनत्रय से युक्त हो जो तप करे संयम धरे ।
 वह ध्यान धर निज आतमा का परमपद को प्राप्त हो ॥४३॥
 रुष-राग का परिहार कर त्रययोग से त्रयकाल में ।
 त्रयशल्य विरहित रतनत्रय धर योगि ध्यावे आतमा ॥४४॥
 जो जीव माया-मान-लालच-क्रोध को तज शुद्ध हो ।
 निर्मल-स्वभाव धरे वही नर परमसुख को प्राप्त हो ॥४५॥
 जो रुद्र विषय-कषाय युत जिन भावना से रहित हैं ।
 जिनलिंग से हैं पराङ्मुख वे सिद्धसुख पावें नहीं ॥४६॥
 जिनवरकथित जिनलिंग ही है सिद्धसुख यदि स्वप्न में ।
 भी ना रुचे तो जान लो भव गहन वन में वे रुलें ॥४७॥

परमात्मा के ध्यान से हो नाश लोभ कषाय का ।
 नवकर्म का आस्रव रुके यह कथन जिनवरदेव का ॥४८॥
 जो योगि सम्यक्दर्शपूर्वक चारित्र दृढ़ धारण करे ।
 निज आत्मा का ध्यानधर वह मुक्ति की प्राप्ति करे ॥४९॥
 चारित्र ही निजधर्म है अर धर्म आत्मस्वभाव है ।
 अनन्य निज परिणाम वह ही राग-द्वेष विहीन है ॥५०॥
 फटिकमणिसम जीव शुध पर अन्य के संयोग से ।
 वह अन्य-अन्य प्रतीत हो पर मूलतः तो अनन्य ही ॥५१॥
 देव-गुरु का भक्त अर अनुरक्त साधक वर्ग में ।
 सम्यक्सहित निज ध्यानरत ही योगि हो इस जगत में ॥५२॥
 उग्र तप तप अज्ञ भव-भव में न जितने क्षय करें ।
 विज्ञ अन्तर्मुहूरत में कर्म उतने क्षय करें ॥५३॥
 परद्रव्य में जो साधु करते राग शुभ के योग से ।
 वे अज्ञ हैं पर विज्ञ राग नहीं करें परद्रव्य में ॥५४॥
 निज भाव से विपरीत अर जो आस्रवों के हेतु हैं ।
 जो उन्हें मानें मुक्तिमग वे साधु सचमुच अज्ञ हैं ॥५५॥
 अरे जो कर्मजमति वे करें आत्मस्वभाव को ।
 खण्डित अतः वे अज्ञजन जिनधर्म के दूषक कहे ॥५६॥
 चारित रहित है ज्ञान-दर्शन हीन तप संयुक्त है ।
 क्रिया भाव विहीन तो मुनिवेष से क्या साध्य है ॥५७॥
 जो आत्मा को अचेतन हैं मानते अज्ञानि वे ।
 पर ज्ञानिजन तो आत्मा को एक चेतन मानते ॥५८॥
 निरर्थक तप ज्ञान विरहित तप रहित जो ज्ञान है ।
 यदि ज्ञान तप हों साथ तो निर्वाणपद की प्राप्ति हो ॥५९॥
 क्योंकि चारों ज्ञान से भी महामण्डित तीर्थकर ।
 भी तप करें बस इसलिए तप करो सम्यग्ज्ञान युत ॥६०॥

स्वानुभव से भ्रष्ट एवं शून्य अन्तरलिंग से ।
 बहिर्लिंग जो धारण करें वे मोक्षमग नाशक कहे ॥६१॥
 अनुकूलता में जो सहज प्रतिकूलता में नष्ट हों ।
 इसलिये प्रतिकूलता में करो आतम साधना ॥६२॥
 आहार निद्रा और आसन जीत ध्याओ आतमा ।
 बस यही है जिनदेव का मत यही गुरु की आज्ञा ॥६३॥
 ज्ञान दर्शन चरित मय जो आतमा जिनवर कहा ।
 गुरु की कृपा से जानकर नित ध्यान उसका ही करो ॥६४॥
 आतमा का जानना भाना व करना अनुभवन ।
 तथा विषयों से विरक्ति उत्तरोत्तर है कठिन ॥६५॥
 जबतक विषय में प्रवृत्ति तबतक न आतमज्ञान हो ।
 इसलिए आतम जानते योगी विषय विरक्त हो ॥६६॥
 निज आतमा को जानकर भी मूढ़ रमते विषय में ।
 हो स्वानुभव से भ्रष्ट भ्रमते चतुर्गति संसार में ॥६७॥
 अरे विषय विरक्त हो निज आतमा को जानकर ।
 जो तपोगुण से युक्त हों वे चतुर्गति से मुक्त हों ॥६८॥
 यदि मोह से पर द्रव्य में रति रहे अणु परिमाण में ।
 विपरीतता के हेतु से वे मूढ़ अज्ञानी रहें ॥६९॥
 शुद्ध दर्शन दृढ़ चरित एवं विषय विरक्त नर ।
 निर्वाण को पाते सहज निज आतमा का ध्यान धर ॥७०॥
 पर द्रव्य में जो राग वह संसार कारण जानना ।
 इसलिये योगी करें नित निज आतमा की भावना ॥७१॥
 निन्दा-प्रशंसा दुःख-सुख अर शत्रु-बंधु-मित्र में ।
 अनुकूल अर प्रतिकूल में समभाव ही चारित्र है ॥७२॥
 जिनके नहीं व्रत-समिति चर्या भ्रष्ट हैं शुधभाव से ।
 वे कहें कि इस काल में निज ध्यान-योग नहीं बने ॥७३॥

जो शिवविमुख नर भोग में रत ज्ञानदर्शन रहित हैं ।
 वे कहें कि इस काल में निज ध्यान-योग नहीं बने ॥७४॥
 जो मूढ़ अज्ञानी तथा व्रत समिति गुप्ति रहित हैं ।
 वे कहें कि इस काल में निज ध्यान-योग नहीं बने ॥७५॥
 भरत-पंचमकाल में निजभाव में थित संत के ।
 नित धर्मध्यान रहे न माने जीव जो अज्ञानि वे ॥७६॥
 रतनत्रय से शुद्ध आतम आतमा का ध्यान धर ।
 आज भी हों इन्द्र आदिक प्राप्त करते मुक्ति फिर ॥७७॥
 जिन लिंग धर कर पाप करते पाप मोहितमति जो ।
 वे च्युत हुए हैं मुक्तिमग से दुर्गति दुर्मति हो ॥७८॥
 हैं परिग्रही अधःकर्मरत आसक्त जो वस्त्रादि में ।
 अर याचना जो करें वे सब मुक्तिमग से बाह्य हैं ॥७९॥
 रे मुक्त हैं जो जितकषायी पाप के आरंभ से ।
 परिषहजयी निर्ग्रथ वे ही मुक्तिमार्ग में कहे ॥८०॥
 त्रैलोक में मेरा न कोई मैं अकेला आतमा ।
 इस भावना से योगिजन पाते सदा सुख शास्वता ॥८१॥
 जो ध्यानरत सुचरित्र एवं देव-गुरु के भक्त हैं ।
 संसार-देह विरक्त वे मुनि मुक्तिमार्ग में कहे ॥८२॥
 निजद्रव्यरत यह आतमा ही योगि चारित्रवंत है ।
 यह ही बने परमात्मा परमार्थनय का कथन यह ॥८३॥
 ज्ञानदर्शनमय अवस्थित पुरुष के आकार में ।
 ध्याते सदा जो योगि वे ही पापहर निर्द्वन्द हैं ॥८४॥
 जिनवरकथित उपदेश यह तो कहा श्रमणों के लिए ।
 अब सुनो सुखसिद्धिकर उपदेश श्रावक के लिए ॥८५॥
 सबसे प्रथम सम्यक्त्व निर्मल सर्व दोषों से रहित ।
 कर्मक्षय के लिये श्रावक-श्राविका धारण करें ॥८६॥

अरे सम्यग्दृष्टि है सम्यक्त्व का ध्याता गृही ।
 दुष्टाष्ट कर्मों को दहे सम्यक्त्व परिणत जीव ही ॥८७॥
 मुक्ति गये या जायेंगे माहात्म्य है सम्यक्त्व का ।
 यह जान लो हे भव्यजन ! इससे अधिक अब कहें क्या ॥८८॥
 वे धन्य हैं सुकृतार्थ हैं वे शूर नर पण्डित वही ।
 दुःस्वप्न में सम्यक्त्व को जिनने मलीन किया नहीं ॥८९॥
 सब दोष विरहित देव अर हिंसारहित जिनधर्म में ।
 निर्ग्रन्थ गुरु के वचन में श्रद्धान ही सम्यक्त्व है ॥९०॥
 यथाजातस्वरूप संयत सर्व संग विमुक्त जो ।
 पर की अपेक्षा रहित लिंग जो मानते समदृष्टि वे ॥९१॥
 जो लाज-भय से नमें कुत्सित लिंग कुत्सित देव को ।
 और सेवें धर्म कुत्सित जीव मिथ्यादृष्टि वे ॥९२॥
 अरे रागी देवता अर स्वपरपेक्षा लिंगधर ।
 व असंयत की वंदना न करें सम्यग्दृष्टिजन ॥९३॥
 जिनदेव देशित धर्म की श्रद्धा करें सददृष्टिजन ।
 विपरीतता धारण करें बस सभी मिथ्यादृष्टिजन ॥९४॥
 अरे मिथ्यादृष्टिजन इस सुखरहित संसार में ।
 प्रचुर जन्म-जरा-मरण के दुख हजारों भोगते ॥९५॥
 जानकर सम्यक्त्व के गुण दोष मिथ्याभाव के ।
 जो रुचे वह ही करो अधिक प्रलाप से है लाभ क्या ॥९६॥
 छोड़ा परिग्रह बाह्य मिथ्याभाव को नहीं छोड़ते ।
 वे मौन ध्यान धरें परन्तु आतमा नहीं जानते ॥९७॥
 मूलगुण उच्छेद बाह्य क्रिया करें जो साधुजन ।
 हैं विराधक जिनलिंग के वे मुक्ति-सुख पाते नहीं ॥९८॥
 आत्मज्ञान बिना विविध-विध विविध क्रिया-कलाप सब ।
 और जप-तप पद्म-आसन क्या करेंगे आत्महित ॥९९॥

यदि पढ़े बहुश्रुत और विविध क्रिया-कलाप करे बहुत ।
 पर आतमा के भान बिन बालाचरण अर बालश्रुत ॥१००॥
 निजसुख निरत भवसुख विरत परद्रव्य से जो पराङ्मुख ।
 वैराग्य तत्पर गुणविभूषित ध्यान धर अध्ययन सुरत ॥१०१॥
 आदेय क्या है हेय क्या - यह जानते जो साधुगण ।
 वे प्राप्त करते थान उत्तम जो अनन्तानन्दमय ॥१०२॥
 जिनको नमे थुति करे जिनकी ध्यान जिनका जग करे ।
 वे नमें ध्यावें थुति करें तू उसे ही पहिचान ले ॥१०३॥
 अरहंत सिद्धाचार्य पाठक साधु हैं परमेष्ठी पण ।
 सब आतमा की अवस्थायें आतमा ही है शरण ॥१०४॥
 सम्यक् सुदर्शन ज्ञान तप समभाव सम्यक् आचरण ।
 सब आतमा की अवस्थायें आतमा ही है शरण ॥१०५॥
 जिनवरकथित यह मोक्षपाहुड जो पुरुष अति प्रीति से ।
 अध्ययन करें भावें सुनें वे परमसुख को प्राप्त हों ॥१०६॥

-●-

लिंगपाहुड

कर नमन श्री अरिहंत को सब सिद्ध को करके नमन ।
 संक्षेप में मैं कह रहा हूँ लिंगपाहुड शास्त्र यह ॥१॥
 धर्म से हो लिंग केवल लिंग से न धर्म हो ।
 समभाव को पहिचानिये द्रवलिंग से क्या कार्य हो ॥२॥
 परिहास में मोहितमती धारण करें जिनलिंग जो ।
 वे अज्ञजन बदनाम करते नित्य जिनवर लिंग को ॥३॥
 जो नाचते गाते बजाते वाद्य जिनवर लिंगधर ।
 हैं पाप मोहितमती रे वे श्रमण नहीं तिर्यच हैं ॥४॥
 जो आर्त होते जोड़ते रखते रखाते यत्न से ।
 वे पाप मोहितमती हैं वे श्रमण नहीं तिर्यच हैं ॥५॥

अर कलह करते जुआ खेलें मानमंडित नित्य जो ।
 वे प्राप्त होते नरकगति को सदा ही जिन लिंगधर ॥६॥
 जो पाप उपहत आतमा अब्रह्म सेवें लिंगधर ।
 वे पाप मोहितमती जन संसारवन में नित भ्रमं ॥७॥
 जिनलिंगधर भी ज्ञान-दर्शन-चरण धारण ना करें ।
 वे आर्तध्यानी द्रव्यलिंगी नंत संसारी कहे ॥८॥
 रे जो करावें शादियाँ कृषि वणज कर हिंसा करें ।
 वे लिंगधर ये पाप कर जावें नियम से नरक में ॥९॥
 जो चोर लाबर लड़ावें अर यंत्र से क्रीडा करें ।
 वे लिंगधर ये पाप कर जावें नियम से नरक में ॥१०॥
 ज्ञान-दर्शन-चरण तप संयम नियम पालन करें ।
 पर दुःखी अनुभव करें तो जावें नियम से नरक में ॥११॥
 कन्दर्प आदि में रहें अति गृद्धता धारण करें ।
 हैं छली व्याभिचारी अरे ! वे श्रमण नहीं तिर्यच हैं ॥१२॥
 जो कलह करते दौड़ते हैं इष्ट भोजन के लिये ।
 अर परस्पर ईर्षा करें वे श्रमण जिनमार्गी नहीं ॥१३॥
 बिना दीये ग्रहें परनिन्दा करें जो परोक्ष में ।
 वे धरें यद्यपि लिंगजिन फिर भी अरे वे चोर हैं ॥१४॥
 ईर्या समिति की जगह पृथ्वी खोदते दौड़ें गिरें ।
 रे पशूवत उठकर चलें वे श्रमण नहीं तिर्यच हैं ॥१५॥
 जो बंधभय से रहित पृथ्वी खोदते तरु छेदते ।
 अर हरित भूमी रोंधते वे श्रमण नहीं तिर्यच हैं ॥१६॥
 राग करते नारियों से दूसरों को दोष दें ।
 सदज्ञान-दर्शन रहित हैं वे श्रमण नहीं तिर्यच हैं ॥१७॥
 श्रावकों में शिष्यगण में नेह रखते श्रमण जो ।
 हीन विनयाचार से वे श्रमण नहीं तिर्यच हैं ॥१८॥

इस तरह वे भ्रष्ट रहते संघर्षों के संघ में ।
 रे जानते बहुशास्त्र फिर भी भाव से तो नष्ट हैं ॥१९॥
 पार्श्वस्थ से भी हीन जो विश्वस्त महिलावर्ग में ।
 रत ज्ञान-दर्शन-चरण दें वे नहीं पथ अपवर्ग हैं ॥२०॥
 जो पुंश्चली के हाथ से आहार लें शंशा करें ।
 निज पिंड पोसें वालमुनि वे भाव से तो नष्ट हैं ॥२१॥
 सर्वज्ञभाषित धर्ममय यह लिंगपाहुड जानकर ।
 अप्रमत्त हो जो पालते वे परमपद को प्राप्त हों ॥२२॥

-•-

शीलपाहुड

विशाल जिनके नयन अर रक्तोत्पल जिनके चरण ।
 त्रिविध नम उन वीर को मैं शील गुण वर्णन करूँ ॥१॥
 शील एवं ज्ञान में कुछ भी विरोध नहीं कहा ।
 शील बिन तो विषयविष से ज्ञानधन का नाश हो ॥२॥
 बड़ा दुष्कर जानना अर जानने की भावना ।
 एवं विरक्ति विषय से भी बड़ी दुष्कर जानना ॥३॥
 विषय बल हो जबतलक तबतलक आतमज्ञान ना ।
 केवल विषय की विरक्ति से कर्म का हो नाश ना ॥४॥
 दर्शन रहित यदि वेष हो चारित्र विरहित ज्ञान हो ।
 संयम रहित तप निरर्थक आकास-कुसुम समान हो ॥५॥
 दर्शन सहित हो वेश चारित्र शुद्ध सम्यग्ज्ञान हो ।
 संयम सहित तप अल्प भी हो तदपि सुफल महान हो ॥६॥
 ज्ञान हो पर विषय में हों लीन जो नर जगत में ।
 रे विषयरत वे मूढ़ डोलें चार गति में निरन्तर ॥७॥
 जानने की भावना से जान निज को विरत हों ।
 रे वे तपस्वी चार गति को छेदते संदेह ना ॥८॥

जिसतरह कंचन शुद्ध हो खड़िया-नमक के लेप से ।
 बस उसतरह हो जीव निर्मल ज्ञान जल के लेप से ॥९॥
 हो ज्ञानगर्भित विषयसुख में रमें जो जन योग से ।
 उस मंदबुद्धि कापुरुष के ज्ञान का कुछ दोष ना ॥१०॥
 जब ज्ञान, दर्शन, चरण, तप सम्यक्त्व से संयुक्त हो ।
 तब आतमा चारित्र से प्राप्ति करे निर्वाण की ॥११॥
 शील रक्षण शुद्ध दर्शन चरण विषयों से विरत ।
 जो आतमा वे नियम से प्राप्ति करें निर्वाण की ॥१२॥
 सन्मार्गदर्शी ज्ञानि तो है सुज्ञ यद्यपि विषयरत ।
 किन्तु जो उन्मार्गदर्शी ज्ञान उनका व्यर्थ है ॥१३॥
 यद्यपि बहुशास्त्र जाने कुमत कुश्रुत प्रशंसक ।
 रे शीलव्रत से रहित हैं वे आत्म-आराधक नहीं ॥१४॥
 रूप योवन कान्ति अर लावण्य से सम्पन्न जो ।
 पर शीलगुण से रहित हैं तो निरर्थक मानुष जनम ॥१५॥
 व्याकरण छन्दरु न्याय जिनश्रुत आदि से सम्पन्नता ।
 हो किन्तु इनमें जान लो तुम परम उत्तम शील गुण ॥१६॥
 शील गुण मण्डित पुरुष की देव भी सेवा करें ।
 ना कोई पूछे शील विरहित शास्त्रपाठी जनों को ॥१७॥
 हों हीन कुल सुन्दर न हों सब प्राणियों से हीन हों ।
 हों वृद्ध किन्तु सुशील हों नरभव उन्हीं का सफल है ॥१८॥
 इन्द्रियों का दमन करुणा सत्य सम्यक् ज्ञान-तप ।
 अचौर्य ब्रह्मोपासना सब शील के परिवार हैं ॥१९॥
 शील दर्शन-ज्ञान शुद्धि शील विषयों का रिपू ।
 शील निर्मल तप अहो यह शील सीढ़ी मोक्ष की ॥२०॥
 हैं यद्यपि सब प्राणियों के प्राण घातक सभी विष ।
 किन्तु इन सब विषों में है महादारुण विषयविष ॥२१॥

बस एक भव का नाश हो इस विषम विष के योग से ।
 पर विषयविष से ग्रसितजन चिरकाल भववन में भ्रमें ॥२२॥
 अरे विषयासक्त जन नर और तिर्यग् योनि में ।
 दुःख सहें यद्यपि देव हों पर दुःखी हों दुर्भाग्य से ॥२३॥
 अरे कुछ जाता नहीं तुष उड़ाने से जिसतरह ।
 विषय सुख को उड़ाने से शीलगुण उड़ता नहीं ॥२४॥
 गोल हों गोलाब्ध हों सुविशाल हों इस देह के ।
 सब अंग किन्तु सभी में यह शील उत्तम अंग है ॥२५॥
 भव-भव भ्रमें अरहट घटीसम विषयलोलुप मूढजन ।
 साथ में वे भी भ्रमें जो रहे उनके संग में ॥२६॥
 इन्द्रिय विषय के संग पढ़ जो कर्म बाँधे स्वयं ही ।
 सत्पुरुष उनको खपावे व्रत-शील-संयमभाव से ॥२७॥
 ज्यों रत्नमंडित उदधि शोभे नीर से बस उसतरह ।
 विनयादि हों पर आतमा निर्वाण पाता शील से ॥२८॥
 श्वान गर्दभ गाय पशु अर नारियों को मोक्ष ना ।
 पुरुषार्थ चौथा मोक्ष तो बस पुरुष को ही प्राप्त हो ॥२९॥
 यदि विषयलोलुप ज्ञानियों को मोक्ष हो तो बताओ ।
 दशपूर्वधारी सात्यकीसुत नरकगति में क्यों गया ॥३०॥
 यदि शील बिन भी ज्ञान निर्मल ज्ञानियों ने कहा तो ।
 दशपूर्वधारी रूद्र का भी भाव निर्मल क्यों न हो ॥३१॥
 यदि विषयविरक्त हो तो वेदना जो नरकगत ।
 वह भूलकर जिनपद लहे यह बात जिनवर ने कही ॥३२॥
 अरे! जिसमें अतीन्द्रिय सुख ज्ञान का भण्डार है ।
 वह मोक्ष केवल शील से हो प्राप्त - यह जिनवर कहें ॥३३॥
 ये ज्ञान दर्शन वीर्य तप सम्यक्त्व पंचाचार मिल ।
 जिम आग ईंधन जलावे तैसे जलावें कर्म को ॥३४॥

जो जितेन्द्रिय धीर विषय विरक्त तपसी शीलयुत ।
 वे अष्ट कर्मों से रहित हो सिद्धगति को प्राप्त हों ॥३५॥
 जिस श्रमण का यह जन्मतरु सर्वांग सुन्दर शीलयुत ।
 उस महात्मन् श्रमण का यश जगत में है फैलता ॥३६॥
 ज्ञानध्यानरु योगदर्शन शक्ति के अनुसार हैं ।
 पर रत्नत्रय की प्राप्ति तो सम्यक्त्व से ही जानना ॥३७॥
 जो शील से सम्पन्न विषय-विरक्त एवं धीर हैं ।
 वे जिनवचन के सारग्राही सिद्ध सुख को प्राप्त हो ॥३८॥
 सुख-दुख विवर्जित शुद्धमन अर कर्मरज से रहित जो ।
 वह क्षीणकर्मा गुणमयी प्रकटित हुई आराधना ॥३९॥
 विषय से वैराग्य अर्हतभक्ति सम्यक्दर्श से ।
 अर शील से संयुक्त ही हो ज्ञान की आराधना ॥४०॥
 पूरण हुआ आनन्द से श्रावण सुदी एकादशी ।
 को पद्यमय अनुवाद यह सन् दो सहस दो ईसवी ॥